



Minuti tal-laqqgħa tal-lokalita' li saret nhar il-Ħadd 12 ta' Frar 2017 fl-10.00am fl-uffiċċju amministrattiv tal-Kunsill Lokali tax-Xagħra

Preżenti għal din il-laqqgħa kien hemm is-Sindku Joe Cordina, il-Kunsillier Dr. Christian Zammit, il-Kunsillier Dr. Kevin Cutajar, is-Segretarju Eżekuttiv Ivan Attard u erba' residenti. Il-Viċi Sindku Aaron Agius u l-Kunsillier Anthony Attard kienu skużati.

Fil-bidu tal-laqqgħa, is-Sindku Joe Cordina qara r-rapport annwali amministrattiv tal-Kunsill. F'dan ir-rapport, is-Sindku ta rendikont tal-ħidma li wettaq il-Kunsill matul is-sena li bdiet fl-1 ta' Jannar 2016 u ntemmet fil-31 ta' Diċembru 2016.

Wara l-qari ta' dan ir-rapport, is-Sindku Joe Cordina ppreżenta lill-pubbliku l-estimi finanzjarji (*budget*) għas-sena 2017. Dawn l-estimi finanzjarji ser jiġu diskussi fil-laqqgħa li jmiss tal-Kunsill. Il-Kunsillier Dr. Kevin Cutajar staqsa dwar x'vot qed jalloka l-Kunsill għall-attivitajiet kulturali u talab kjarifika dwar il-vot allokat għall-ispejjeż ta' trasport. Għall-attivitajiet kulturali u servizzi oħra lill-komunita', il-Kunsill qed jalloka s-somma ta' € 60,000 filwaqt li l-vot ta' trasport ikopri wkoll l-ispejjeż marbuta ma' vjaġġar li l-Kunsill jagħmel biex jonora stedinet li jirċievi mingħand il-Kunsilli barranin li aħna ġemellati magħhom.

Fil-ħin allokat għall-kummenti mill-pubbliku ġenerali, resident li kien preżenti għal-laqqgħa staqsa dwar is-sitwazzjoni attwali ta' bozoz mitfija fi Triq ix-Xagħra. Is-Segretarju Eżekuttiv Ivan Attard wieġeb li l-bozoz ġew rappurtati fid-9 ta' Frar permezz tas-sistema *online* u qed nistennew lill-kuntrattur jagħmel ix-xogħlijiet ta' tiswija neċessarja. Is-Segretarju qal li fis-sena 2015 kienet saret id-devoluzzjoni tad-dawl tat-toroq mill-Gvern Ċentrali lill-Kumitati Reġjonali u għaldaqstant għandu jkun ir-Reġjun Għawdex li jagħmel il-manutenzjoni meħtieġa f'dan ir-rigward. Il-Kunsillier Dr. Kevin Cutajar qal li għandu jkun is-Sindku li jressaq din il-materja fil-laqqgħat tar-Reġjun. Is-Sindku wieġeb li hu mhux biss iressaq din il-materja f'kull laqqgħa li jattendi għaliha iżda wkoll informa bil-miktub lis-Segretarju Parlamentari Dr. Stefan Buontempo u lid-Direttur tal-Gvern Lokali dwar din il-problema. Sadanittant, aħna qed nagħmlu l-almu kollu tagħna sabiex din il-problema tissolva malajr kemm jista' jkun.

Il-Kunsillier Dr. Kevin Cutajar staqsa dwar x'sar mill-proġett ta' tisbieh taż-żona quddiem il-Knisja ta' Sant'Anton Abbati. Is-Sindku qal li wara li gie konkluz il-proċess tat-*tendering* u l-offerti kollha li ġew sottomessi kienu rifjutati minħabba li ma kinux *technically compliant*, ser nerġgħu ninkarigaw lill-*engineer* Charlie Portelli sabiex ifassal dokument tat-tender ieħor bi speċifikazzjonijiet ġodda ħalli din l-offerta pubblika tkun tista' terġa' tinħareġ.

Fi tmiem il-laqqgħa annwali tal-lokalita', is-Sindku Joe Cordina irringrazzja lir-residenti preżenti għall-interess li wrew fil-ħidma tal-Kunsill u għall-partecipazzjoni tagħhom f'din il-laqqgħa.

Is-seduta ntemmet fl-10.30am.

IFFIRMATA

Joe Cordina
Sindku

IFFIRMATA

Ivan Attard
Segretarju Eżekuttiv